



छठ पूजा के दौरान डूबने से 65 लोगों की मौत

समस्तीपुर से सबसे अधिक तो पटना में 7 की मौत



पटना. बिहार में लोक आस्था का महापर्व छठ पूजा सम्पन्न हो गया है। इस बार छठ महापर्व के मौके पर विभिन्न जिलों में दो दिनों के भीतर डूबने से 65 लोगों की मौत हो गई। दरअसल, गुरुवार और शुक्रवार को अलग-अलग जगहों पर इनकी जान गई। सबसे अधिक समस्तीपुर में 10, तो पटना में सात लोगों की मौत की खबर है। पटना जिले में पांच लोग लापता भी हैं। मृतकों में बेगूसराय के भी सात लोग शामिल हैं। इसके अलावा रोहतास जिले में एक ही

परिवार के तीन समेत कुल 6 लोगों ने दम तोड़ दिया। वहीं, छपरा, भोजपुर और नालंदा में दो-दो लोगों की छठ के दौरान मौत हुई। जबकि, गया में तीन, मुजफ्फरपुर और पूर्वी चंपारण जिले में एक-एक शख्स की जान गई। कोसी, सीमांचल और पूर्वी बिहार के जिलों में 24 लोगों की मौत हुई। इनमें खगड़िया के पांच, भागलपुर के चार, मधेपुरा और पूर्णिया के तीन-तीन, कटिहार, लखीसराय और मुंगेर के दो-दो जबकि सहरसा, बाँका और अररिया का एक-एक व्यक्ति

शामिल हैं। मरने वालों में कई बच्चे और किशोर में भी शामिल हैं। इधर,भोजपुर के चौरी थाना क्षेत्र के अंधारी गांव में गुरुवार को नहाने गए भाई-बहन सहित पांच बच्चे सोन में डूब गए। भाई को बचाने में चार बहनें बारी-बारी से सोन में कूद पड़ीं। इनमें दो फुफेरी-ममेरी बहनों की मौत हो गई, जबकि भाई लापता है। मुजफ्फरपुर के पारू में भी गुरुवार को बाया नदी में नहाने के दौरान भाई को बचाने में बहन की डूबने से मौत हो गई। जबकि,

पूर्वी चंपारण के केसरिया में गंडक नदी के सत्तर घाट पुल की रेलिंग से सेल्फी लेने में एक युवती गंडक नदी में गिर गई। उसका अब तक पता नहीं चल पाया है। सारण के तरैया स्थित पचभिंडा गांव के कोइरी टोले में बने पोखरा छठघाट में शुक्रवार की सुबह साढ़े छह बजे लोहे से निर्मित नाव पलटने से दो युवकों की मौत हो गयी। तीन बच्चे समेत 13 लोगों को बचा लिया गया। नाव पर 15 लोग सवार थे।

पटना में तेंदुआ ने गाय के बछड़े का किया शिकार

इलाके में मच गया हड़कंप, वन विभाग अभी तक पकड़ने में रहा असफल..

पटना. पटना के बिहटा स्थित वायु सेना केंद्र में दिखा तेंदुआ अब तबाही मचाता दिख रहा है। वायु सेना केंद्र के चार दिवारी के पास सड़क पर भी अब तेंदुआ दिख रहा है और अपना शिकार भी करता दिख रहा है। एक ऐसा ही वीडियो सोशल मीडिया पर काफी तेजी से वायरल हो रहा है जहां तेंदुआ एयरफोर्स के चार दिवारी के पास बिहटा मूसेपुर सिमरी मार्ग में रात के अंधेरे में दिखा। जहां एक गाय के बछड़े को अपना शिकार बनाया। लेकिन उसी वक्त कार की लाइट पड़ती है और भाग जाता है। हालांकि स्थानीय लोग की माने तो एयर फोर्स के चार दिवारी के पास काफी बड़े पेड़ हैं। पेड़ के सहारे ही तेंदुआ अंदर आ रहा है और बाहर जा रहा है। रात के अंधेरे में ज्यादातर तेंदुआ दिखाता है। इधर तेंदुआ के भय के बीच परिसर के अंदर प्रशासन ने छठ पूजा करने की अनुमति तो दे दी थी। लेकिन पूजा के पहले ही दूसरे ही दिन से एक वीडियो वायरल हो रहा है जिसमें तेंदुए अब परिसर के बाहर किसी जानवर को मारकर उसे खींच रहा है और जब कार की रौशनी दिखी तो वो दिवार को छलांग लगाकर दीवार पर बैठ जाता है। हालाँकि तेंदुआ को पकड़ने के लिए आज दस दिन से वन कर्मी लगे हुये हैं। यहां तक वायु सेना केंद्र में जाल के साथ पिंजड़ा भी तैयार हैं। लेकिन तेंदुआ वन कर्मियों के पकड़



में अब तक आया नहीं है। यहां तक एयरफोर्स पुलिस और स्थानीय पुलिस प्रशासन भी उसे पकड़ने का हर संभव प्रयास कर रहा है। अब छठ पर्व खुत्म हो चूका है। कैम्पस के अंदर स्कूल खुलने का बच्चे इंतजार कर रहे हैं। अगर जल्द तेंदुआ को नहीं पकड़ा गया तो बच्चों के पठन पाठन पर बुरा असर तो पड़ेगा ही और तेंदुआ के इस आँख मिचोली के

खेल में कोई बड़ी घटना न हो, डर इस बात की भी है। इधर जब बिहटा थानाध्यक्ष राजकुमार पांडे से इस संबंध में बात की गई थी उन्होंने बताया कि तेंदुआ कई जगह पर दिखा है। वन विभाग की टीम और स्थानीय प्रशासन उसे पकड़ने में लगी हुई है। पांडे ने कहा की तेंदुए को जल्द पकड़ लिया जाएगा।

महज 300 रुपए के लिए शख्स की पीट-पीटकर हत्या

नालंदा. बिहार के नालंदा जिले में एक दिल-दहला देने वाली घटना सामने आई है, जहां पर महज 300 रुपये के लिए एक शख्स की पीट-पीटकर हत्या कर दी गई। वहीं, इस घटना के बाद इलाके में दहशत है।

परिवार के आधा दर्जन सदस्य जखमी
जानकारी के मुताबिक, घटना जिले के नूरसराय थाना क्षेत्र के

अजयपुर गांव की है। मृतक की पहचान अजयपुर गांव निवासी स्वर्गीय बिलेट मिस्त्री के (55) वर्षीय पुत्र सदन मिस्त्री के रूप में की गई है। घटना गुरुवार की शाम की है। बताया जा रहा है कि सदन मिस्त्री का गांव के ही संतोष यादव से 300 रुपए का लेन-देन था। गुरुवार को बकाया रुपए मांगने संतोष यादव और उसके सहयोगी नशे की हालत में सदन मिस्त्री के

घर के पास पहुंचे और बकाया लेने की जिद पर अड़ गए। इसी बीच संतोष यादव ने अपने सहयोगियों के साथ सदन मिस्त्री के ऊपर लाठी डंडे से हमला कर दिया। इस घटना में परिवार के आधा दर्जन सदस्य भी जखमी हो गए।
जांच में जुटी पुलिस
वहीं, इसके बाद सभी लोगों को इलाज के लिए अस्पताल ले जाया गया, जहां पर चिकित्सकों ने सदन

मिस्त्री को मृत घोषित कर दिया। इधर, घटना की सूचना मिलते ही पुलिस मौके पर पहुंची। पुलिस ने शव को कब्जे में लेकर पोस्टमार्टम के लिए भेज दिया है और मामले की जांच में जुट गई है। इस मामले में नूरसराय थानाध्यक्ष रजनीश कुमार ने बताया कि वारदात को अंजाम देने के बाद आरोपी फरार हो गए। घायलों का इलाज अस्पताल में चल रहा है।

मुजफ्फरपुर: छठ महापर्व की रात रेड जोन में आया पूरा शहर

पहली बार अधिकतम 500 के स्तर पर पहुंचा एक्‍यूआई

पटना. ठंड की दस्तक के बीच पहली बार वायु प्रदूषण का मीटर एक्‍यूआई अपने अधिकतम स्तर 500 पर पहुंच गया। छठ की रात आठ बजे से हवा खराब होते ही पूरा शहर रेड जोन में आ गया। फिर शुक्रवार की दोपहर तक एक्‍यूआई का मीटर रेड और मैरून जोन में 300 से 500 के बीच ऊपर-नीचे होते रहा। सबसे बुरा हाल बुद्धा कॉलोनी इलाके का रहा।

गुरुवार की रात आठ बजे से एक बजे तक लगातार रेड जोन में रहने के बाद नीचे उतरा मीटर सुबह 8 बजे अधिकतम सीमा 500 पर पहुंच गया। कलेक्ट्रेट इलाके में शुक्रवार की सुबह 10 बजे सबसे अधिक एक्‍यूआई 409 दर्ज किया गया ।



दाउदपुर कोठी इलाके में दोपहर एक बजे एक्‍यूआई का मीटर 326 पर पहुंच गया। यह इलाका सुबह 10 बजे रोड जोन में आने के बाद चार बजे शाम के बीच

रेड जोन से बाहर निकला। प्रतिबंध के बावजूद शहर के हर हिस्से में हुई जमकर आतिशबाजी को भी वायु प्रदूषण का अहम कारण माना जा रहा है।

मुजफ्फरपुर जंक्शन पर यात्रियों की भारी भीड़

छठ पूजा के बाद प्रदेश जा रहे लोगों का लगा जमावड़ा, रेल पुलिस कर रही सहयोग

मुजफ्फरपुर में दूसरे प्रदेश से आने वाले लोग अब छठ पूजा होने बाद प्रदेश लौटना शुरू कर दिए हैं। इसको लेकर जंक्शन पर यात्रियों की भारी भीड़ देखने को मिल रही है। इसको लेकर रेल पुलिस सतर्कता अभियान शुरू कर दी है। बड़ी संख्या में रेल पुलिस बल को जंक्शन पर तैनात किया गया है। ये सभी यात्रियों के सामान की सुरक्षा और भीड़ नियंत्रित कर रहे हैं। शुक्रवार की दोपहर से ही मुंबई, दिल्ली, कोलकाता और अन्य राज्य जाने वाले कई ट्रेनों में यात्रियों का भीड़ देखा गया है। इसके अलावा लोकल ट्रेन जो पटना, हाजीपुर,



दानापुर, समस्तीपुर, गया, छपरा और अन्य ट्रेनों में यात्रियों की भीड़ है।

मामले की जानकारी देते हुए रेल पुलिस प्रभारी मनीष कुमार ने बताया कि छठ पर्व के बाद

मुजफ्फरपुर से खुलने वाली गाड़ियों 05283, 05219, 12557 और 06252 में और अन्य गुजरने वाली गाड़ियों में यात्रियों की भीड़ को सुरक्षित तरीके अपनाकर पास करवाया गया।

एक्शन मोड में नीतीश सरकार

2005 से अब तक संविदा पर बहाल कर्मचारियों का ब्यौरा किया तलब, 3 दिनों के अंदर



पटना. बिहार में अगले साल विधानसभा का चुनाव होना है। उससे पहले राज्य सरकार के तरफ से लोगों को रोजगार देने का काम जारी है। इसी कड़ी में विधानसभा चुनाव के मद्देनजर एक ओर विभागों में रिक्त पदों को भरने की कवायद जोर-शोर से चल रही है। अलग-अलग विभाग अपने यहां रिक्त पदों का आकलन करने में जुटे हैं।

विभागों की कोशिश है कि चुनाव के पहले अधिक से अधिक रिक्त पदों पर नियुक्तियां कर ली जाएं। इसी कड़ी में भवन निर्माण विभाग ने विभाग के प्रशासनाधीन संविदा और बाह्य स्रोत से नियुक्त कर्मियों का ब्यौरा तलब किया है। जानकारी के अनुसार भवन निर्माण विभाग के उप सचिव शिव रंजन की ओर से सभी अधीक्षण अभियंताओं को एक पत्र भेजा गया है। जिसमें कहा गया है कि 2005 से अब तक संविदा और

बाह्य स्रोतों से नियोजित कर्मियों से संबंधित आंकड़े विभाग को हर हाल में तीन दिनों के अंदर मुहैया करा दें। विभाग ने कहा है कि तीन दिनों के अंदर उक्त जानकारी विभाग को ई-मेल के माध्यम से, जबकि 13 नवंबर तक भौतिक रूप से विभाग को अविलंब मुहैया कराई जाए। विभाग ने अपने पत्र के बकायदा एक फॉर्मेट भी जारी किया है जिसमें भर कर वांछित जानकारी मुहैया करानी होगी। फॉर्मेट में अनारक्षित पद, अनुसूचित जाति, जनजाति, अत्यंत पिछड़ा वर्ग, पिछड़ा वर्ग श्रेणी में नियोजित कर्मियों की अलग-अलग जानकारी देनी होगी। यह जानकारी वार्षिक होगी। उदाहरण के लिए 2005 से 2006 के बीच में कितने नियोजित किए। इसके बाद यह क्रम वार्षिक रूप से बढ़ता जाएगा। इधर, राज्य के विकास कार्यों को गति देने के लिए राज्य के मुख्य सचिव नियमित रूप से

विभागों के साथ समीक्षा बैठक कर रहे हैं। उन्होंने मुख्य सचिव का पद ग्रहण करने के बाद अधिकारियों के साथ पहली बैठक में ही प्रत्येक सोमवार को योजनाओं की समीक्षा का निर्णय लिया है। अब पूर्व घोषित बैठक में लिए जाने वाले एजेंडे में मामूली बदलाव किया गया है। भवन निर्माण विभाग से मिली जानकारी के अनुसार, प्रत्येक सोमवार को होने वाली बैठक में मुख्य सचिव सबसे पहले योजना व्यय की प्रगति रिपोर्ट लेंगे और इसकी समीक्षा करेंगे। इसके बाद केंद्रांश के रूप में मिलने वाले धन, राजस्व संग्रह की समीक्षा होगी। तीसरे पायदान पर सरकार ने नियुक्तियों को रखा है। मुख्य सचिव समीक्षा के दौरान विभागों से उनके यहां रिक्त पद और पदों को भरने के लिए होने वाली कवायद की जानकारी लेंगे और आवश्यक दिशा निर्देश जारी करेंगे।